

မြန်မာနေရှင်နယ်လိင်ဘောလုံးအားကစားပြိုင်ပွဲများအား ပြန်လည်ကျင်းပနိုင်ရေးဆိုင်ရာ အစည်းအဝေးတွင်
ပြည်ထောင်စုဝန်ကြီး ပြောကြားခဲ့သည့်အမှာစကား ကောက်နုတ်ချက်

နေပြည်တော်၊ ရုံးအမှတ် (၄)

(၂၀၂၀) ပြည့်နှစ်၊ ဇူလိုင်လ (၈) ရက်နေ့

- ဝန်ကြီးဌာနအနေဖြင့် COVID-19 ဖြစ်ပွားနေစဉ်ကာလအတွင်း ဘောလုံးအားကစား ကဏ္ဍအပါအဝင် ယခင်က ပုံမှန်ဆောင်ရွက်ခဲ့သည့် လုပ်ငန်းဆောင်တာများ ပြန်လည်စတင်နိုင်ရေးအတွက် စဉ်းစားရာ၌ ရေတိုကာလနှင့် ရေရှည်ကာလ၌ ရရှိနိုင်သည့် အကျိုးနှင့် ဖြစ်ပေါ်နိုင်သည့် အန္တရာယ်တို့ကို ချိန်ထိုးစဉ်းစား ဆောင်ရွက်ရပါကြောင်း၊ တစ်ပြိုင်နက်တည်း ပြည်သူ့ကျန်းမာရေးရှုထောင့်၊ ကပ်ရောဂါဗေဒရှုထောင့်၊ ပြန်လည်စတင်မည့် လုပ်ငန်း၏ သဘောသဘာဝရှုထောင့်တို့ အပါအဝင် ရှုထောင့်ပေါင်းစုံအား ဆန်းစစ် လေ့လာခြင်း၊ ခွဲခြမ်းစိတ်ဖြာသုံးသပ်ခြင်းများ ပြုလုပ်ပြီးမှ ဆုံးဖြတ်ရပါကြောင်း၊
- ဝန်ကြီးဌာနအနေဖြင့် မြန်မာနိုင်ငံဘောလုံးအဖွဲ့ချုပ်နှင့် ပူးပေါင်းကာ မြန်မာနေရှင်နယ်လိင် ဘောလုံး အားကစားပြိုင်ပွဲများကို ပြန်လည်ဖွင့်လှစ်မည်ဆိုပါက အဆင့်လိုက်၊ အပိုင်းလိုက် (step-wise, phase-wise) သာလျှင် ပြန်လည် စတင်ရမည်ဖြစ်ပါကြောင်း၊
- ဤ COVID-19 ကပ်ရောဂါသည် ကမ္ဘာ၌ အသစ်ဖြစ်ပေါ်လာသော ရောဂါဖြစ်သည့်အပြင် ထိန်းချုပ် ကိုင်တွယ်ရာတွင် အခြားကူးစက်ကပ်ရောဂါဖြစ်ပွားမှုများနှင့် မတူသည့်အတွက် ကာကွယ်၊ ထိန်းချုပ်ရေး လုပ်ငန်းများကို အရှိန်အဟုန်ချက်ချင်း လျှော့ချ၍ မရပါကြောင်း၊ တစ်ဆင့်ခြင်း တစ်ဆင့်ခြင်းသာ လျှော့ချ ရမည်ဖြစ်ပါကြောင်း၊
- လျှော့ချရာ၌လည်း ကမ္ဘာ့ဖွံ့ဖြိုးတိုးတက်ပြီးနိုင်ငံများနှင့် အိမ်နီးချင်းနိုင်ငံအချို့တွင် ရောဂါကူးစက်ဖြစ်ပွားမှု အခြေအနေအရပ်ရပ်ကို ထည့်သွင်းစဉ်းစားရပါကြောင်း၊
- COVID-19 ကူးစက်ဖြစ်ပွားမှု အရှိန်အဟုန်နည်းလာပြီးမှ ကဏ္ဍမျိုးစုံမှ လုပ်ငန်းဆောင်တာများ ပုံမှန်အတိုင်း ပြန်လည်ဆောင်ရွက်နိုင်ရန် စဉ်းစားရမည်ဖြစ်ပါကြောင်း၊

- ဝန်ကြီးဌာနအနေဖြင့် ဘောလုံးအားကစားဆိုင်ရာလုပ်ငန်းများ အမြန်ဆုံးပြန်လည်စတင်နိုင်ရန်အတွက် လုပ်ငန်းလမ်းညွှန်များ အမြန်ဆုံးရေးဆွဲသွားမည်ဖြစ်ပြီး မဖြစ်မနေလိုက်နာလုပ်ဆောင်ရမည့် အချက်များ ကိုလည်း ရေးဆွဲသတ်မှတ်ပေးမည်ဖြစ်ပါကြောင်း၊
- လာမည့်ရက်ပိုင်းအတွင်း ဝန်ကြီးဌာနမှ ပညာရှင်များက ဘောလုံးအားကစားကွင်းများနှင့် လေ့ကျင့်ရေး ကွင်းများသို့ ကွင်းဆင်း၍ ဆန်းစစ်သုံးသပ်ခြင်းများ ပြုလုပ်ပေးမည်ဖြစ်ပါကြောင်း၊
- ဘောလုံးပြိုင်ပွဲများအပါအဝင် အခြားလုပ်ငန်းများ ပြန်လည်စတင်ခွင့်ပြုပြီးနောက်တွင်လည်း ဝန်ကြီးဌာန၏ ပြောကြားချက်၊ လမ်းညွှန်ချက်၊ ဆောင်ရန်၊ ရှောင်ရန်အချက်များ၊ ရောဂါကာကွယ်ရေး နည်းလမ်းများကို မည်သည့်အတိုင်းအတာအထိ လိုက်နာသည်ကိုလည်း စနစ်တကျ checklist များဖြင့် စဉ်ဆက်မပြတ် စောင့်ကြည့် အကဲဖြတ်ခြင်းများကို ဆောင်ရွက်သွားမည် ဖြစ်ပါကြောင်း၊ လိုက်နာမှု မရှိပါက ခွင့်ပြုချက်များကို ချက်ချင်းပြန်လည် ရုပ်ဆိုင်းမည်ဖြစ်ပါကြောင်း၊
- ဤကဲ့သို့ စနစ်တကျ သေချာစွာ စဉ်းစားခြင်းမှာ COVID-19 ၏ ကူးစက်ပြန့်ပွားမှု ပုံသဏ္ဌာန်၊ ပျံ့နှံ့မှုအရှိန်အဟုန်၊ ရောဂါပြင်းထန်မှုအတိုင်းအတာစသည့် ရောဂါ၏သဘောသဘာဝများသည် ပြောင်းလဲ လျက်ရှိနေခြင်းကြောင့် ဖြစ်ပါကြောင်း၊
- ဘောလုံးအားကစားနှင့် ပတ်သက်သည့် လုပ်ငန်းများ ပြန်လည်စတင်ရေး စဉ်းစားရာ၌ လူအများနှင့် မည်သည့်အတိုင်းအတာအထိ ထိတွေ့နိုင်သည်၊ မည်သည့်ပုံစံဖြင့် ထိတွေ့နိုင်သည်၊ ထိတွေ့သည့် အချိန်ကာလ၊ ထိတွေ့ပြီးနောက် ပြုမူနေထိုင်မှုပုံစံစသည့် အချက်များစွာနှင့် ထပ်မံကူးစက်နိုင်သည့် အန္တရာယ်အတိုင်းအတာများကို ကြိုတင်စဉ်းစားရမည်ဖြစ်ပါကြောင်း၊
- မိမိတို့နိုင်ငံတွင်လက်ရှိ၌ COVID-19 ပြည်တွင်းကူးစက်မှုပိုမိုနည်းပါးလာသည့် အခြေအနေနှင့် ရုတ်တရက် ကူးစက်မှု ပြန်လည်များပြားလာနိုင်သည့် အခြေအနေနှစ်ခုအကြား လမ်းဆုံလမ်းခွဲသို့ ရောက်ရှိ နေပါကြောင်း၊

- မိမိတို့အနေဖြင့် ကမ္ဘာ့နိုင်ငံများနှင့် အိမ်နီးချင်းနိုင်ငံများတွင် COVID-19 ရောဂါဖြစ်ပွားမှု အခြေအနေများကို မျက်ခြေမပြတ် လေ့လာသုံးသပ်ကာ ဆုံးဖြတ်ချက်များကို ချမှတ်ဆောင်ရွက်လျက်ရှိပါကြောင်း၊
- မိမိတို့နိုင်ငံတွင် COVID-19 ကူးစက်ပြန့်ပွားမှုများ ရပ်တန့်သွားစေရေးအတွက် အားလုံးမှ ဆက်လက် ပူးပေါင်းဆောင်ရွက်သွားကြပါရန် တိုက်တွန်းလိုပါကြောင်း ပြောကြားခဲ့ပါသည်။